

မြန်မာနိုင်ငံဆေးကောင်စီ၏ (၂၀၁၆-၂၀၂၀) (၄)နှစ်သက်တမ်းအတွင်း
ဆောင်ရွက်ချက်များနှင့် အသစ်ပြန်လည်ဖွဲ့စည်းခြင်းကိစ္စရပ်များ ဆွေးနွေးပွဲတွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

ရန်ကုန်မြို့

၂၀၂၀ ပြည့်နှစ်၊ ဇူလိုင်လ (၁၈)ရက်

- မြန်မာနိုင်ငံဆေးကောင်စီ၏ လုပ်ငန်းဆောင်ရွက်ချက်များ ပီပြင်ထိရောက်မှုသည် ဝန်ကြီးဌာန၏ လုပ်ငန်းဆောင်ရွက်မှုများ၊ ဝန်ကြီးဌာန၏ပုံရိပ်၊ ဆေးပညာလောက၏ ဂုဏ်သိက္ခာမြင့်မားမှု၊ ဖွံ့ဖြိုးတိုးတက်မှုနှင့် ကျင့်ဝတ်ဆိုင်ရာ ကိစ္စရပ်များအတွက် အထူးအရေးကြီးပါကြောင်း၊
- မြန်မာနိုင်ငံဆေးကောင်စီ၏ ရည်ရွယ်ချက် (၇) ရပ်ဖြစ်သော -
 - (၁) အရည်အသွေးပြည့်ဝ၍ ထိရောက်မှုနှင့် လုံခြုံမှုရှိသော ကျန်းမာရေးစောင့်ရှောက်မှုကို နိုင်ငံအတွင်း မှီတင်းနေထိုင်ကြသူအားလုံး ခံစားခွင့်ရရှိစေရန်၊
 - (၂) ဆရာဝန်များ၏ ဆေးပညာဗဟုသုတ၊ ကျန်းမာရေးစောင့်ရှောက်မှုအရည်အသွေးနှင့် အဆင့်အတန်းကို အစဉ်တစိုက် ထိန်းသိမ်းမြှင့်တင်ရန်၊
 - (၃) ဆေးပညာကို ခေတ်နှင့်အညီ လေ့လာသင်ကြားနိုင်စေရန်၊
 - (၄) ဆရာဝန်များ၏ ဂုဏ်သိက္ခာကို ထိန်းသိမ်းမြှင့်တင်နိုင်စေရန်၊
 - (၅) ဆေးပညာတိုးတက်မှုကို စဉ်ဆက်မပြတ် လေ့လာဆည်းပူးနိုင်စေရန်၊
 - (၆) ဆရာဝန်ကျင့်ဝတ်သိက္ခာနှင့် စည်းကမ်းများ လိုက်နာစောင့်ထိန်းရေးကို ကြပ်မတ်ထိန်းသိမ်းရန်နှင့်
 - (၇) ကောင်းမွန်သော ဆေးကုသမှုပတ်ဝန်းကျင် ဖြစ်ထွန်းစေရန်တို့ကို ရရှိစေရန်အတွက် -
 - (က) ကျင့်ဝတ်သိက္ခာနှင့် စည်းကမ်းထိန်းသိမ်းရေးကော်မတီ၊ (ခ) ဆေးပညာသင်ကြားရေးနှင့် လေ့ကျင့်ရေးလုပ်ငန်းများ အရည်အသွေးနှင့် အဆင့်အတန်းမြင့်မားရေးအတွက် စံချိန်စံညွှန်း သတ်မှတ်ရေးနှင့် ကြီးကြပ်ရေးကော်မတီနှင့် (ဂ) ကုသရေးဆိုင်ရာအရည်အသွေး၊ အဆင့်အတန်းနှင့် လုံခြုံမှုအတွက် စံချိန်စံညွှန်းသတ်မှတ်ရေးနှင့် ကြီးကြပ်ရေးကော်မတီ တို့ဖြင့်လုပ်ငန်းများ ဆောင်ရွက်နေမှုများသည် ပီပြင်မှုရှိပြီး ကျေနပ်ဖွယ်ရာရှိပါကြောင်း၊

- ဆေးပညာသင်ကြားရေးနှင့် ကုသရေးလုပ်ငန်းများ စံချိန်စံညွှန်းသတ်မှတ်ရေးနှင့် ပြည့်မီကြောင်း တရားဝင်အသိအမှတ်ပြုရေးကော်မတီ (Accreditation Committee) ၏ ဆောင်ရွက်မှုများ ကြောင့် မိမိတို့အနေဖြင့် ဆေးပညာလောက အဆင့်မြင့်မားလာသည်ကိုတွေ့မြင်ရပါကြောင်း၊
- မိမိတို့ဝန်ကြီးဌာန၏ အဓိကရည်ရွယ်ချက်တစ်ရပ်ဖြစ်သော - ပြည်သူများအနေဖြင့် အရည်အသွေး ပြည့်ဝသည့် ကျန်းမာရေးဝန်ဆောင်မှုများကို ရရှိစေရေးနှင့် လူနာများ ဘေးကင်းလုံခြုံမှု (Patient Safety) တို့ကို ရရှိစေရန်အတွက် မြန်မာနိုင်ငံဆေးကောင်စီ၏ စည်းကမ်းထိန်းသိမ်းဆောင်ရွက် မှုများဖြင့် ဆက်လက်ဆောင်ရွက်ရမည်ဖြစ်ပါကြောင်း၊
- ဆေးပညာရှင်ဆရာဝန်များသည် ပညာရပ်ပိုင်းဆိုင်ရာ ကျွမ်းကျင်မှုပြည့်ဝရုံမျှဖြင့်မရဘဲ အရည် အသွေးပြည့်ဝမှုနှင့် အထူးသဖြင့် ဆေးပညာကျင့်ဝတ်သိက္ခာ (medical ethics) စည်းကမ်း လိုက်နာမှုတို့သည် ဆေးပညာရှင်တိုင်း အဓိကတန်ဖိုးထားကာ အလေးအနက်ပြုလုပ်ရမည့် ကိစ္စရပ်ဖြစ်ပါကြောင်း၊
- (၂၀၁၆) ခုနှစ်မှ ယခုအထိ (၄)နှစ်တာကာလအတွင်း မြန်မာနိုင်ငံဆေးကောင်စီ၏ လုပ်ငန်း ဆောင်တာများကို တတ်နိုင်သမျှ တာဝန်ယူဆောင်ရွက်ခဲ့သည့် ဥက္ကဋ္ဌ၊ အလုပ်အမှုဆောင်အဖွဲ့ များနှင့် တာဝန်ရှိသူများအားလုံးကို ဝန်ကြီးဌာန၏ ကိုယ်စားကျေးဇူးတင်ရှိပါကြောင်း၊
- ယခုနှစ်တွင် အသစ်ဖွဲ့စည်းမည့် မြန်မာနိုင်ငံဆေးကောင်စီအနေဖြင့်လည်း လုပ်ငန်းများ ပိုမို ပီပြင်စေရေးအတွက် အရှိန်အဟုန်မြှင့်တင်ကာ ဆက်လက်ဆောင်ရွက်စေလိုပါကြောင်း၊
- စည်းကမ်းထိန်းသိမ်းသည်နှင့် တစ်ပြိုင်တည်းတွင် စည်းကမ်းကိုလိုက်နာရန် လိုအပ်သည့်အချက် များကို လမ်းညွှန်ပေးခြင်း၊ ကြိုတင်သတိပေးခြင်း၊ စည်းကမ်းဖောက်ဖျက်ခြင်းကို ကာကွယ် တားဆီးရေးအတွက် ဆောင်ရွက်ရမည့်လုပ်ငန်းများကို အသိပေးခြင်းတို့ကိုပါ တက်ကြွစွာ ဆောင်ရွက်ရမည်ဖြစ်ပါကြောင်း၊
- မြန်မာနိုင်ငံဆေးကောင်စီ၏ လုပ်ငန်းများသည် ကြီးမားကျယ်ပြန့်ပြီး တင်စားပြောဆိုရလျှင် တရားသူကြီးသဖွယ်၊ ဥပဒေဝန်ထမ်းသဖွယ်၊ တက္ကသိုလ်ဆရာ/ဆရာမသဖွယ် ပုံစံများဖြင့် တာဝန်ယူဆောင်ရွက်ရခြင်းဖြစ်ပါကြောင်း၊
- မြန်မာနိုင်ငံဆေးကောင်စီသည် (၄)နှစ်တာကာလအတွင်း ဗဟိုအလုပ်အမှုဆောင်အစည်းအဝေး၊ အထူးအစည်းအဝေးနှင့် ဗဟိုကောင်စီအစည်းအဝေး စုစုပေါင်း (၇၁)ကြိမ်တို့ဖြင့် ဆွေးနွေးမှု၊ ညှိနှိုင်းမှုများဖြင့် ဆောင်ရွက်ခဲ့သည်ကို တွေ့မြင်ရပါကြောင်း၊

- ကျန်းမာရေးနှင့်အားကစားဝန်ကြီးဌာနအနေဖြင့် ဥပဒေနှင့်အညီ လွတ်လပ်စွာ ရပ်တည်ဆောင်ရွက်နေသော မြန်မာနိုင်ငံဆေးကောင်စီကို တိုက်ရိုက်ညွှန်ကြားမှုပြုလုပ်၍မရဘဲ အကြံပေးမှုများကိုသာပြုလုပ်နိုင်သည်ဖြစ်သဖြင့် ကောင်စီဝင်များအနေဖြင့် အချင်းချင်း စည်းလုံးညီညွတ်စွာဖြင့် ဘက်စုံ၊ ကဏ္ဍစုံမှ ရှုထောင့်အမြင်အမျိုးမျိုးကို ဆွေးနွေးတိုင်ပင်ပြီး ဆက်လက်လုပ်ဆောင်ကြစေလိုပါကြောင်း၊
- အချို့သော ပြည်ပနိုင်ငံများမှ ဆေးပညာဘွဲ့ရရှိလာသူများသည် လူနာများကို လက်တွေ့ကုသမှုအတွေ့အကြုံမရှိသဖြင့် - ပြည်ပနိုင်ငံမျိုးစုံမှ ဆေးပညာဘွဲ့ရယူသူများ မြန်မာနိုင်ငံ၌ ဆေးကုသမှုလုပ်ငန်းများလုပ်ကိုင်နိုင်ရန်အတွက် မြန်မာနိုင်ငံဆေးကုသခွင့်လိုင်စင်စာမေးပွဲ (Myanmar Medical Licensing Examination) ကို ယခုထက်ပိုမိုတင်းကြပ်ကာ ဆောင်ရွက်စေလိုပါကြောင်း၊
- ဆေးပညာရှင်များ၏ ကျင့်ဝတ်နှင့်စည်းကမ်းများကိုလည်း အထွေထွေရောဂါကုဆရာဝန်များအပါအဝင် ဆေးပညာရှင်များအားလုံး သိရှိစေရေးဆောင်ရွက်စေလိုပြီး ဆေးတက္ကသိုလ်များ၌ တတိယနှစ်သင်တန်းများတွင်လည်း မြန်မာနိုင်ငံဆေးကောင်စီမှ တာဝန်ရှိသူများက ဆေးပညာကျင့်ဝတ်နှင့် စည်းကမ်းဥပဒေများနှင့်ပတ်သက်၍ ဟောပြောပို့ချမှုများ ပြုလုပ်စေလိုပါကြောင်း၊
- မြန်မာနိုင်ငံဆေးကောင်စီအနေဖြင့် "ဆေးပညာရှင်များအတွက် ပညာရှင်ဝိသသော အပြုအမူဆောင်ရွက်မှုများဆိုင်ရာ ကိုစည်းကမ်းနှင့် ကျင့်ဝတ် (Ethics and code of professional conduct for medical professionals)" စာအုပ်ထုတ်ဝေခဲ့ခြင်းသည် အလွန်အရေးကြီးသည့် ဆောင်ရွက်မှုတစ်ခုဖြစ်ပါကြောင်း၊ ဆေးပညာရှင်များအနေဖြင့် အဆိုပါကျင့်ဝတ်စည်းကမ်းအတိုင်း ကျင့်သုံးရန်အရေးကြီးပါကြောင်း၊
- ဘုတ်အဖွဲ့အသိအမှတ်ပြု အထူးကုဆရာဝန် (board certified specialist) များအဖြစ် မွေးထုတ်နိုင်ရေးအတွက် မြန်မာနိုင်ငံဆရာဝန်အသင်းမှ ဆေးပညာဘာသာရပ်အဖွဲ့များက ဦးစားပေးအနေဖြင့် ဆွေးနွေးတိုင်ပင်ကာ မြန်မာနိုင်ငံဆေးကောင်စီနှင့် ပူးပေါင်း၍ အမြန်ဆုံးအကောင်အထည်ဖော်စေလိုပါကြောင်း၊
- ဖွံ့ဖြိုးတိုးတက်ပြီးနိုင်ငံများနှင့် အခြားဖွံ့ဖြိုးဆဲနိုင်ငံများမှ ဆေးကောင်စီများတွင် ဆောင်ရွက်နေမှုများ၊ လုပ်ငန်းဆောင်တာများအား အမြဲမပြတ်လေ့လာသုံးသပ်ပြီး မိမိတို့နိုင်ငံနှင့်ကိုက်ညီသည်များကို လုပ်ဆောင်စေလိုပါကြောင်း၊

- မြန်မာနိုင်ငံဆေးကောင်စီတွင် အမည်ဖော်ပြရန်မလိုဘဲ အကြံပေးနိုင်သည့် အကြံပြုစာပုံးများ ထားရှိစေလိုပါကြောင်း၊
- မြန်မာနိုင်ငံဆေးကောင်စီမှ ပြုလုပ်သည့် အစည်းအဝေးများကို အလုပ်အမှုဆောင်အဖွဲ့ဝင်များ ဖြစ်သည့် ဝန်ကြီးဌာနမှ ညွှန်ကြားရေးမှူးချုပ်များကိုလည်း တက်ရောက်စေမည်ဖြစ်ပါကြောင်း၊
- ဝန်ကြီးဌာနအနေဖြင့် မြန်မာနိုင်ငံဆေးပညာကဏ္ဍအတွက် အရေးကြီးသည့်အခန်းကဏ္ဍတွင် ပါဝင်သော မြန်မာနိုင်ငံဆေးကောင်စီအား ပံ့ပိုးမှုများကို အတတ်နိုင်ဆုံး ဆက်လက်လုပ်ဆောင် သွားမည်ဖြစ်ပါကြောင်း၊
- မြန်မာနိုင်ငံဆေးကောင်စီ၏ ဆွေးနွေးချက်များ၊ ဆုံးဖြတ်ချက်များ၊ အကြံပြုချက်များကို ဝန်ကြီး ဌာနအနေဖြင့် အလေးအနက်ထား စဉ်းစားဆောင်ရွက်သွားမည်ဖြစ်ပါကြောင်း။

အစည်းအဝေးသို့ တက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ ညွှန်ကြားရေးမှူးချုပ်များ
- မြန်မာနိုင်ငံဆေးကောင်စီနာယကများ
- မြန်မာနိုင်ငံဆေးကောင်စီ ဥက္ကဋ္ဌ
- မြန်မာနိုင်ငံဆေးကောင်စီဝင်များ
- ဗဟိုအလုပ်အမှုဆောင်အဖွဲ့ဝင်များ
- တာဝန်ရှိသူများနှင့် ဖိတ်ကြားထားသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)